

دنيا جي مکيه ٻولين ۾ لغت نويسيءَ جي تاريخي ترقي:
هڪ جائزو

**An analysis of the historical development of
Lexicography in major world languages**

Abstract:

Lexicography is a scholarly discipline as well as art and craft of dictionary-making has an important place in the history of language study; yet its formal study has roots in the modern times. A great importance has been attached to this discipline as it serves as the reliable source of information for language users.

This study investigates descriptively the historical development of lexicography and its effective contribution in enriching and developing the ancient languages of the world: Chinese, Japanese, Mesopotamian, Greek, Latin, Spanish, Welsh, French, Italian, Arabic, Persian, German and English. A detailed data of the dictionaries in afore-said languages has been made a part at this research paper.

Almost half of this paper covers the history of English lexicography as English is a lingua franca and thus, possesses a huge number of dictionaries. Later in the 15th century independent English Dictionaries were compiled and published. These dictionaries contained much of the material of English language, and thus, we can from them recover most of the current vocabulary, no one appears before the end of 16th century to have felt that Englishmen could want a dictionary to help them to the knowledge and correct use of their own language. With the passage of time, dictionaries in English language appeared in a greater number and this way English got a commanding position in the world of lexicography. Thus, the historical development of English lexicography has followed with no faltering steps the evolution of English History and the development of English literature as well as language.

لغت نويسيءَ (Lexicography) جي تاريخ ۽ شروعات ٿيڻ جو مطالعو ويجهي ماضيءَ ۾ ڪيو ويو آهي. ٻوليءَ جي تاريخ، ان جي ابتدا ۽ اوسر سميت مختلف ٻولين جي هڪٻئي سان لاڳاپن کي ته مطالعي هيٺ آندو ويو ۽ صرف و نحو (Grammar/ويباڪرڻ) جو تجزيو ۽ اڀياس به ڪيو ويو. پر لغتن جي تاريخ ۽ مطالعي تي تمام گهٽ لکيو ويو. خاص ڪري سنڌي ٻوليءَ ۾، ”لغت نويسيءَ جي تاريخ“ جي موضوع تي تحريري مواد ڪو نه ٿو ملي. دنيا جي آڳاٽي علمي ۽ ادبي تاريخ ۾، لغت نويسيءَ ۽ ان جي تاريخ جا ٿورا اهڃاڻ ۽ مثال ملن ٿا. ماضيءَ ۾، عام ڳالهه ٻول توڙي تحريرن ۾، جيئن ته، لغتن جي ڪتابن کي حوالا جاتي ڪتاب هئڻ جي ڪري ڪا خاص اهميت حاصل نه رهي آهي، ان ڪري لغتن لکجڻ جو رواج ايتري تيزيءَ سان جاري نه رهيو، جيتري ان جي اهميت هئي، نه ته اسان جي اڳيان آڳاٽن لفظن سان گڏ انهن ۾ سمايل مفهوم جي تاريخ موجود هجي ها جيڪا مختلف سماجن جي مطالعي ۾ پڻ گهڻي مددگار ثابت ٿئي ها. البت، موجوده وقت ۾، ڇپيل توڙي آنلائن لغتون پنهنجو گهڻو-رخو ڪارج ادا ڪري رهيون آهن ۽ پنهنجي مستقل حيثيت ميجرائي چڪيون آهن.

لغتن جي تاريخ جي حوالي سان، قبل مسيح (ق.م) دور ۾ مليل پهرين لغت جو ذڪر ڪندي، ڊاڪٽر مدد علي قادري لکي ٿو: ”پهرين قوم جنهن لغت نويسيءَ طرف توجهه ڏنو سا هئي اشوري [Assyrian]⁽¹⁾ قوم. آثار قديمه وارن کي نينوي [Nineveh] شهر جي کوٽائي ڪندي، اشوري شهنشاهه اشور بانيپال جي محل ۾ هڪ لغات جو ڪتاب هٿ آيو آهي، جنهن جو سن تاليف غالباً 650 ق.م آهي.“⁽²⁾ ان لحاظ کان اوائل جي تصنيف کي اڍائي هزار سالن کان مٿي وقت ٿي چڪو آهي. اشور بانيپال (Ashurbanipal, 685 ق.م – 631 ق.م) 669 ق.م ۾ پيءُ جي مرڻ کان پوءِ بادشاهه بڻيو ۽ 631 ق.م ۾ وفات تائين حڪومت ڪندو رهيو. افسوس ته ڊاڪٽر قادريءَ ان ڪتاب جو نالو نه ڄاڻايو آهي، جنهنڪري ان لغات جي تصديق ڪري نه ٿي سگهجي. چيني ٻوليءَ جي قديم لغتن بابت، ڊاڪٽر قادري لکي ٿو: ”چيني زبان ۾ قديم لغات ’يوپان‘ (Yu Pien) [صحيح اچار ”اوپين“]⁽³⁾ آهي جنهن جو مؤلف ڪيوپي وانگ (Ku Ye Wang) [ڪو اي وانگ] آهي. هن لغت جو سن تاليف 350 ق.م آهي. ٻي اهم لغات ’شوان‘ (Shu Wan) [شون] آهي جنهن جو مصنف هوشن (Hu Shin) [کوشن] ۽ سن تاليف 150 ق.م آهي.“⁽⁴⁾ درحقيقت، اها ”اوپين“ ڊڪشنري اٽڪل 543 ع ۾ مرتب ڪئي وئي هئي. سندس مؤلف گو اي وانگ (Gu Yewang)، جنهن جي لکيت Ku

Yeh_wang پڻ آهي) 519 ع ۾ ڄائو ۽ 581 ع ۾ وفات ڪري ويو. ان ڊڪشنريءَ جا پوءِ 760 ع ۽ 1013 ع ۾ پڻ وڌايل ۽ نظر ثاني ڪيل ڇاپا ڇپيا.⁽⁵⁾ اهو پڻ معلوم ٿئي ٿو ته چيني ٻوليءَ ۾ اولين لغت نويسيءَ جو گڏ شيجو (Shizhou) نائين صدي ق.م ۾ ڪيو هو. افسوس ته اهو لغتي ڪم بچي نه سگهيو ۽ ضايع ٿي ويو. ان کان پوءِ، چيني لغت نويسيءَ جو ڪم. هان گهراڻي (Han Dynasty, 206 ق.م کان 220 ع تائين) جي دور ۾ ٿيو جنهن ۾ چن گهراڻي (Qin Dynasty, 221 ق.م کان 207 ق.م) جي ادبي اڀار کي اڳتي وڌايو. ان سلسلي ۾، ”ايرا“ (Erya) ۽ ”شويون جيز“ (Shuowen Jiezi) ڊڪشنريون ”اڳ-چن ڪلاسيڪ“ (Pre-Qin classics) کي سمجهڻ لاءِ ڪارائتا حوالا جاتي ڪتاب آهن. انهن لغتن مان ”ايرا“ کي پهرين هڪ (major) چيني لغت سڏي سگهجي ٿو جنهن ۾ لفظن کي ان طرح هڪ سرشتي تحت مرتب ڪيو ۽ سمجهايو ويو آهي جو اها لغت، پوءِ ڇپجندڙ لغتن لاءِ رهنمائيءَ جو ڪم سرانجام ڏيندي نظر اچي ٿي. ان ڪري ان لغت کي ”چيني لغت نويسيءَ جي تاريخ“ ۾ عزت پري حيثيت به حاصل آهي. جيڪا پهريون ڀيرو تن جلدن ۾ ويهن بابن تي مشتمل ڇپي. ان جو موجود ڇاپو اٺويهن بابن تي مشتمل آهي. ”هان گهراڻي“ کان پوءِ، ”ٽانگ“ (Tang, 618 ع-907 ع) گهراڻي ۽ ”سونگ“ (Song, 960 ع-1279 ع) گهراڻي جي دورن ۾، جيئن جيئن ادبي لفظ اوج وٺڻ لڳا، خاص ڪري شاعريءَ ۾، ته ”اوپين“ (Yupian)، ”شين“ (Qieyun) ۽ ”گئانگين“ (Guangyun) ڊڪشنريون مشهور ٿيڻ لڳيون. ان سلسلي ۾ هڪ خاص لفظ ”سيچو“ (cishu، لغتي ڪم) اهم آهي، جيڪو لفظي لغتن (cidian)، علامتي (character) لغتن (zidian)، انسائيڪلوپيڊيائن ۽ انيڪ خاص گلاسرين (specialized glossaries) جي گڏيل متبادل طور ڪتب اچي ٿو.⁽⁶⁾ حقيقت ۾، چيني لغت نويسيءَ جي اوسر ٽن هزارين (millennia) تي مشتمل آهي جيڪا ”چ“ (Zhou) گهراڻي (1046 ق.م - 256 ق.م) کان ”شنگ“ (Qing) گهراڻي (1616 ع - 1911 ع) تي پکڙيل آهي.⁽⁷⁾

وٽنڊڙ ڳالهه هيءَ به آهي، ته جپاني بُڌ (Buddhist)، عالم، شاعر، آرٽسٽ ۽ ڪاموري، ڪوڪائي (Kūkai, 774 ع-835 ع) ”اوپين“ ڊڪشنريءَ جو اصل نسخو 806 ع ۾ چين مان جپان ڪڍي ويو جنهن کي هُن التو ڪري، اٽڪل 830 ع ۾، ”تينري بانشو ميگي“ (Tenrei Banshō Meigi) جي نالي سان پڌرو ڪيو، جيڪا آڳاٽي ۾ آڳاٽي دستياب جپاني لغت آهي.⁽⁸⁾ ان لغت ۾ اٽڪل هڪ هزار علامتون درج ڪيل آهن.

ان لحاظ کان جپاني لغت نويسيءَ جي شروعات کي 1300 سالن جو عرصو گذري چڪو آهي ۽ چيني لغت نويسي ئي جپاني لغت نويسيءَ جو بنياد آهي، جڏهن ته ٻيون ڪي جپاني لغتون رڪارڊ واسطي موجود نه آهن، پر انهن جا فقط عنوان ئي لکت ۾ آيل آهن، جهڙوڪ اٽڪل 682ع ۾ ”نيننا“ (Niina، يعني نيون علامتون [New Characters]) نالي سان لغت ڇپي. ٻي اهم جپاني لغت ”Shinsen Jikyō“ آهي، جيڪا 900ع جي لڳ ڀڳ، شوگو (Shōjū) مرتب ڪئي، جنهن لاءِ هن چيني لغتن ”اوفين“ ۽ ”شين“ کان مدد ورتي. ان جپاني لغت ۾ 21 هزار 300 علامتون درج ڪيل آهن. ان لغت کان پوءِ، 1100ع ڌاري، هيئئن (Heian) 32 هزار علامتن تي مشتمل لغت ”Ruiju Myōgishō“ پڌري ڪئي. انهن لغتن کان پوءِ جپاني لغت نويسي هوري هوري اڳتي وڌندي رهي ۽ جپاني ٻوليءَ جي جوڙجڪ موجب، مختلف نوعيتن جون لغتون پڌريون ٿينديون رهيون. جديد جپاني لغتن ۾ ويجهڙ ۾ 1989ع ۾ ڇپيل لغت ”Nihongo Daijiten“ (يعني ”عظيم جپاني لغت“) پڻ شامل آهي جيڪا اميسائو تڌائو (Umesao Tadao) جي مرتب ڪيل آهي. ان لغت ۾ هڪ لک، 75 هزار مُک داخلائون شامل ڪيل آهن.⁽⁹⁾

جڳ مشهور ”انسائڪلوپيڊيا برٽينيڪا“ انگريزي ٻوليءَ جي سڀ کان مشهور انسائڪلوپيڊيا آهي، جنهن کي هڪ سؤ کان وڌيڪ ڪُل-وقتي ايڊيٽرن ۽ چئن هزارن کان وڌيڪ ليکڪن، گذريل 244 ورهين کان وٺي لکيو ۽ تدوين پئي ڪيو آهي. ان جو 2010ع ۾ ڇپيل پندرهنون ڇاپو 32-هن جلدن ۾ 32640 صفحن تي مشتمل آهي⁽¹⁰⁾، جيڪو آنلائن ميسر آهي. ”انسائڪلوپيڊيا برٽينيڪا“ ۾ لغت نويسيءَ جي تاريخ جا هيٺيان ٽي دور ڄاڻايا ويا آهن:

1. ڪلاسيڪي دور کان 1604ع تائين،
2. 1604ع کان 1828ع تائين، ۽
3. 1828ع کان [هلندڙ].⁽¹¹⁾

ٽن دورن جي مٿين ورڇ مان پڌرو آهي ته لغت نويسيءَ جي تاريخ جو اوائلي دور لغتن جي ڪثرت جي لحاظ کان ڪا گهڻي وسعت رکندڙ نه آهي، وچون دور لڳ ڀڳ سوا ٻه سؤ سالن تي پکڙيل آهي جنهن ۾ لغت نويسيءَ پنهنجا بنياد مضبوط ڪيا ۽ پويون دور جديد لغت نويسيءَ ڏانهن وٺي آيو.

آڳاٽين معلوم لغتن ۾ ميسوپوٽيميا جي اڪادي (Akkadian) شهنشاهيت جون ”ميخي لکيت (cuneiform) واريون فهرستون“ شامل آهن، جيڪي ٻه-ٻوليائي سميري-اڪادي لفظن جون لسٽون هيون. اهي فهرستون موجوده شام ملڪ جي ايلنا (Elba) علائقي مان مليون آهن ۽ اٽڪل 2300 ق.م آڳاٽيون آهن. ان بعد ٻي هزار ق.م جي ۾ ”Urra=hubullu“ گلاسري ملي آهي، جنهن ۾ موضوعوار سميري ۽ اڪادي فهرستون ڏنل آهن. پهرين سنسڪرت لغت ”امر ڪوش“ (Amarakośa)، چوٿين صدي عيسويءَ ڌاري، سنسڪرت وياڪرڻي ۽ شاعر امر سنه (Amara Sinha) لکي، جنهن جو اصل نالو ”نملنگنشناسنام“ (Namalinganushasanam) آهي جنهن جو مطلب ”اسمن ۽ جنسن سان لاڳاپيل هدايت“ آهي.⁽¹²⁾ اها لغت تن ڪتابن ۾ سميرڻيل آهي، جنهن ۾ 10 هزار لفظ شعرن (verses) جي صورت ۾ شامل آهن.⁽¹³⁾

بني طرف، يونانين (Greeks) کي ان وقت تائين لغتن جوڙڻ جي گهرج محسوس نه ٿي جيستائين سندن ٻوليءَ ۾ ڪي نمايان تبديليون ظاهر نه ٿيون. يونانين پهرين صدي عيسويءَ ۾ لغتون جوڙڻ شروع ڪيون، ته جيئن انهن لفظن جون معنائون لکي سگهن جيڪي سندن ماضيءَ جي رچيل ادبي ذخيري ۾ شامل هئا پر متروڪ ٿيندا پئي ويا ۽ انهن جو واهيو گهٽجندو پئي ويو. پهرين صدي عيسويءَ ۾ اليگزينڊريا جي پيمفيلس (Pamphilus) جي جوڙيل ’ليڪسڪن‘ کان پوءِ ڪيتريون ئي ڊڪشنريون مرتب ڪيون ويون، جن ۾ ايتڪسٽڪس (Atticists) جي ٻي صدي عيسويءَ ۾ هيسپيچيس (Hesychius) جي پنجين صدي عيسويءَ ۾، ۽ فوٽيس (Photius) ۽ سوڊا (Suda) جي وچين دور جون لغتون شامل آهن.

لاطيني ٻوليءَ ۾ به ٻين علمن وانگر لغتن تي ڪم جي شروعات، پهرين صدي عيسوي صدي ۾ ٿي، پر ان ۾ علمي طور تي خاص ڪم وچين دور (Middle Ages or Medieval Period)، پنجين کان پندرهنين صدي عيسويءَ ۾ ٿيو، جنهن انگريزي ٻوليءَ ۾ پڻ لغت نويسيءَ جي راهه هموار ڪئي ۽ ٻه-ٻوليائي ۽ گهڻ-ٻوليائي لغتون گهڻي تعداد ۾ پڌريون ٿيڻ لڳيون. پهرين صدي ق.م ۾ مارڪس ٽيرينٽس ورو (Marcus Terentius Varro) هڪ مقالو ”De Lingua Latina“ (ڊلنگئا ليتينا) لکيو جنهن ۾ هن لاطيني شاعرن جي ڪلامن مان لفظن جا اشتقاق ڏنا. سن 1502 ع ۾ امبروگيو ڪيلپينو (Ambrogio Calipino) پڻ لاطيني لغت پڌري ڪئي، جيڪا گهڻي

مشهور ٿي. اهو سندس لغت جو ٿي اثر هو جو ڊڪشنريءَ جو متبادل ’ڪيلپينو‘ پڻ سڏيو وڃڻ لڳو. ٻئي پاسي، جيئن ته يورپي ٻولين جي هڪٻئي سان گهڻي ويجهڙائي هئي، ان ڪري، ڪيترين ئي ٻولين جون ٻه-ٻوليائي (Bi-lingual) لغتون جوڙيون ويون، جن ۾ سورھين ۽ سترھين صدي عيسوي ۾، فرانسيسي، اٽالين، لاطيني، اسپيني، انگريزي ۽ ويلش ٻولين جون هڪ-ٻوليائي ۽ ٻه-ٻوليائي لغتون ڇپجي پڌريون ٿيون.

1476ع ۾، لنڊن ۾، پهرين پريس لڳڻ کان چار سال پوءِ، 1480ع ۾ جيڪا پهرين ٻه-ٻوليائي گلاسري (Glossary) انگلينڊ ۾ ڇپي، سا هڪ سڄاڻ ليڪڪ، مترجم، پبلشر ۽ پرنٽر وليم ڪيڪسٽن (William Caxton) جي جوڙيل ”اي فرينچ-انگلس وڪيبلري“ هئي، جيڪا فرانس ۽ انگلينڊ جي مسافرن جي سهولت لاءِ جوڙي وئي هئي. ان لغت جي هر هڪ صفحي تي ٻه ڪالم ڏئي، آمهون سامهون لفظ ۽ انهن جا متبادل ڏنا ويا آهن. هيءَ ’گلاسري‘ جيتوڻيڪ فقط چوٿين صفحن تي مشتمل هئي، پر ان جي اهميت، سندس قدامت ۽ اولين گلاسري هجڻ جي ڪري نمايان آهي.⁽¹⁴⁾ ان گلاسريءَ کان پوءِ، 1496ع ۾، جان اسٽين برج جي جوڙيل لاطيني-انگريزي وڪيبلري ڇپي. ان بعد وڌيڪ مشهور لغت، 1499ع ۾ انگريزي-لاطيني وڪيبلري ”Promptorius puerorum“ (پرامپٽوريس پيورورم) جي نالي سان ڇپي، جنهن جو مطلب هو ”Storehouse [of words] for Children“ (ٻارن لاءِ [لفظن جو] خزانو/ڪاڻ).

سن 1604ع کي لغت نويسيءَ جي تاريخ ۾ خاص اهميت حاصل آهي، جنهنڪري ان سال تائين ”انسائيڪلوپيڊيا برٽينيڪا“ ۾، لغت نويسيءَ جي تاريخ جي پهرين دور جي پڄاڻي ڪئي وئي آهي. ان سال، رابرٽ ڪاڊري (Robert Cawdrey) هڪ اهم لغت ”A Table Alphabetical...“ (آئيبل الفابيٽيڪل...) پڌري ڪئي جيڪا ٽن هزار لفظن تي مشتمل هئي، جيڪي گهڻي ڀاڱي آڳاٽن ماڻهن مان ورتا ويا هئا. ان لغت کي پهرين نج (purely) انگريزي ٻوليءَ جي لغت جي حيثيت حاصل آهي. ٻين لغتن ۾، جان بلاڪر (John Bullokar) جي 1610ع ۾ ڇپيل لغت ”An English Expositor“ (اين انگلس ايڪسپوزيٽر) ۽ هينري ڪاڪيرم (Henry Cockeram) جي 1623ع ۾ ڇپيل لغت ”The English Dictionarie“ (ڊانگلس ڊڪشنري) شامل آهن. پوئينءَ لغت جي سرنامي ۾ پهرين پيرو ”ڊڪشنري“ جو لفظ لکيو ويو، جڏهن ته ”ڊڪشنري“ لفظ

جو پهريون ڄاتل استعمال 1526 ع ۾ ملي ٿو. انهن لغتن کان پوءِ انگريزي ٻوليءَ ۾ لغت نويسيءَ جي تاريخ جا پنج وڏا ڇال هن ريت رهيا آهن:

(1) 1755 ع ۾، سموئيل جانسن نالي هڪ لغت نويس، انگريزي ٻوليءَ ۾ پهرين جامع لغت "A Dictionary of the English Language" (آ ڊڪشنري آف انگلش لينگويج) لکي پڌري ڪئي، جنهن ۾ 43 هزار ۽ 5 سَو داخلائون آندل هيون.

(2) 1828 ع ۾، نوح ويبسٽر نالي هڪ لغت نويس، اميريڪي انگريزي ٻوليءَ جي لغت "An American Dictionary of the English Language" (اين اميريڪن ڊڪشنري آف انگلش لئنگئيج) لکي پڌري ڪئي، جنهن ۾ 70 هزارن کان وڌيڪ داخلائون آندل هيون.

(3) 1884 ع ۾، جيمس مري نالي هڪ لغت نويس، انگريزي ٻوليءَ جي مفصل لغت "Oxford English Dictionary" (اوڪسفورڊ انگلش ڊڪشنري) پڌري ڪئي، جنهن جي پهرئين ڇاپي ۾، چئن لکن کان وڌيڪ داخلائون آندل هيون.

(4) 1889 ع ۾، "The Century Dictionary" (ڊ سينچري ڊڪشنري) ڇپجي پڌري ٿي، جنهن ۾ پنجن لکن کان وڌيڪ داخلائون شامل ڪيل هيون.

(5) 1961 ع ۾، "Webster's Third New International Dictionary" (ويبسٽرس ٿرڊ نيو انٽرنيشنل ڊڪشنري) پڌري ٿي، جنهن جي پهرئين ڇاپي ۾ 4 لک، 50 هزار کان وڌيڪ داخلائون شامل ڪيون ويون هيون. ان لغت ۾ وڏي اي. بي. سي سان داخل ڪيل فقط هڪ ئي لفظ God هو.

انگريزي ٻوليءَ ۾ لغت نويسيءَ بابت وڌيڪ تفصيل اڳتي ڏنو ويو آهي.

عربي ٻوليءَ ۾ لغت جو پهريون ڪتاب "ڪتاب العين" الخليل بن احمد الفراهيدي⁽¹⁵⁾ اٺين صدي عيسويءَ ۾ لکي تيار ڪيو، جنهن ۾ مخرجن موجب لفظن جي ترتيب موجب "ع" کان لفظن جي شروعات ڪيل هئي، جڏهن ته منجهس عربي صوتيات جو تعارف پڻ پيش ڪيل هو. اها لغت ڪنهن به ٻوليءَ ۾ ڇپيل آڳاٽين لغتن مان هڪ اهم لغت آهي، جنهن تي عربي لغت نويسيءَ جو پوءِ ٿيل ڪم مدار رکندڙ پڻ آهي.⁽¹⁶⁾ عربي ٻوليءَ جي ان لغت کان پوءِ ابو عمرو الشيبانيءَ (738-828 ع) جي جوڙيل لغت "ڪتاب الجيمر" 8-9 صدي عيسويءَ دوران ڇپي. ٻين عربي لغتن ۾ ابن دريد (838-

933ع) جي لغت ”جمهرت اللغت“ 9-10 صدي عيسويءَ ۾ ابو منصور الازهري المروئيءَ (895-981ع) جي لغت ”تمذيب اللغت“ 10 صدي عيسويءَ ۾، صاحب بن عباد (938-995ع) جي لغت ”المحيط في اللغت“ 10 صدي عيسويءَ ۾، اسماعيل بن حماد الجوهريءَ (وفات 1009ع) جي لغت ”تاج اللغت و صحاح العربي“ 10-11 صدي عيسويءَ ۾ ڇپي، جنهن ۾ لڳ ڀڳ 40 هزار داخلائون آندل هيون⁽¹⁷⁾، هن اها لغت ”قافيه جي ترتيب (Rhyme order) تي تيار ڪئي يعني الفاظ جي پڇاڙي وارن حرفن تي لغات کي مرتب ڪيائين.“⁽¹⁸⁾ ان کان پوءِ، ابن سيده (1007-1066ع) جي لغت ”المحكم والمحيط الاعظم“ 11 صدي عيسويءَ ۾ ڇپي. خاص ڳالهه اها ته مؤلف ابن سيده نابين هو. ان ريت، ابن منظور (1233-1312) جي لغت ”لسان العرب“ لڳ ڀڳ 80 هزار داخلائن تي مشتمل هئي جيڪا 1290ع ۾ مڪمل ٿي. عربي ٻوليءَ جي ٻي هڪ اهم لغت ”القاموس المحيط والقابوس الوسيط“ جي نالي سان الفيروز آباديءَ (1329-1414ع) 60 هزار داخلائن تي مشتمل 1410ع ۾ مڪمل ڪئي، جيڪا عربي ٻوليءَ جي يورپي لغتن جو بنياد ثابت ٿي.⁽¹⁹⁾

فارسي ٻوليءَ کي به لڳ ڀڳ هڪ هزار سالن تي مشتمل لغت نويسيءَ جي روايت آهي. فارسيءَ جي هڪ قديمي لغت ”فرهنگ-پهلوي“ آهي، جنهن ۾ آرامي نشانين (Logograms) جون سمجهاڻيون وچين دور (450 ق.م - 650ع) جي فارسيءَ ۾ ڏنل آهن. ان لغت جو سن پوريءَ ريت معلوم ناهي.

فارسي ٻوليءَ ۾ ”لغت نامه دهخدا“ کي وڏي ۾ وڏي جامع لغت جي حيثيت حاصل آهي جيڪا 200 جلدن تي مشتمل آهي. فارسي ٻوليءَ جي تاريخي اوسر تي آڌاريل ان لغت جو پهريون ڇاپو 1931ع ۾ ڇپيو. ان جو ليکڪ علي اڪبر دهخدا (Ali Akbar Dehkhoda) آهي. ساڻس سهڪار ۾ محمد معين، جعفر شاههائي ۽ دبير سياغي (Dabirsiyaghi) جهڙا ناميارا ٻوليءَ جا ماهر رهيا. اها ضخيم لغت تهران يونيورسٽي پريس پاران، دهخدا ڊڪشنري انسٽيٽيوٽ جي نگرانيءَ ۾ ڇپجي پڌري ٿي. ان لغت کي هر سال نئون سئون (update) ڪيو وڃي ٿو.⁽²⁰⁾

جڏهن ته، انڊيا ۾، 1320ع ڌاري، امير خسروءَ (Amir Khusro) ”خالق-باري“ نالي سان ڪتاب مرتب ڪيو جنهن ۾ هندستاني ۽ فارسي لفظن بابت آگاهي ڏنل هئي. ان کي اردو ٻوليءَ جي بهترين لغت طور به ڄاڻايو ويندو آهي.

آئرش ٻوليءَ ۾ لغت نويسيءَ جي شروعات نائين صدي عيسويءَ ۾ ٿي، جڏهن آئرش ٻوليءَ جي لغت ”Sanas Cormaic“ ڇپي، جنهن ۾ اٽڪل 1400 آئرش لفظن جا اشتقاق ۽ وضاحتون آئرش يا لاطينيءَ ۾ ڏنل آهن. اها لغت هڪ پادري ڪارميڪ مڪ كلين (Cormac mac Cuilennáin، وفات 908ع) جي جوڙيل آهي. ان انسائيڪلوپيڊيائي-لغت کي ”ڪارميڪس گلاسري“ (Cormac’s Glossary) جي نالي سان پڻ سڃاتو ويندو آهي.⁽²¹⁾

فرانسيسي ٻوليءَ جي اولين لغت طور جيڪا لغت نظر اچي ٿي سا ”Catholicon“ (ڪئٿوليگن) آهي، جيڪا 1499ع ۾ ڇپجي پڌري ٿي.⁽²²⁾ ان لفظ جو مطلب ”ڪائناتي“ آهي. اها لغت دراصل ته-ٻوليائي لغت آهي جنهن ۾ بریٽن (Breton)، فرانسيسي ۽ لاطيني ٻوليون شامل آهن. ان لغت کي، بریٽن جي پهرين لغت جي حيثيت به حاصل آهي، جيڪا 6 هزار داخلائن تي مشتمل آهي ۽ 1464ع ۾ بریٽن پادريءَ جيهَن لگاديوک (Jehan Lagadeuc) لکي مڪمل ڪئي.⁽²³⁾ فرانسيسي ٻوليءَ جي ٻي لغت، 1606ع ۾ جين نڪات (Jean Nicot) جي لکيل ”Thresor de la langue francoyse tant ancienne que moderne“ آهي. ان لغت کان پوءِ فرانسيسي ٻوليءَ جي سرڪاري (Official) ڊڪشنري ”Dictionnaire de l’Académie française“ 1694ع ۾ ڇپي.⁽²⁴⁾ اها لغت هڪ خاص جوڙيل کاتي ”ڪميشن ڊي ڊڪشنري“ جي ڪيترن ئي رڪنن گڏجي مرتب ڪئي. ان لغت جا 13 ڇاپا ڇپجي چڪا آهن.

فرانسيسي ٻوليءَ جي هڪ اهم لغت ”Dictionnaire de la langue française“ (Dictionary of the French Language)، يعني فرانسيسي ٻوليءَ جي لغت) آهي، جنهن کي 1844ع ۾ فرانسيسي لغت نويس مئڪسيميليه-پال-ايميل لٽري (Maximilien_Paul_Emile Littré) مرتب ڪرڻ شروع ڪيو. اها لغت 1863ع کان 1873ع دوران، چئن جلدن ۾ ڇپجي پڌري ٿي، جڏهن ته ان جو اضافي جلد (سپليمينٽ) 1877ع ۾ نڪتو. ان لغت ۾ سورهيٽن کان اڻويهين صديءَ دوران سرجيل ادب مان سندن ۽ مقولا ڏنا ويا هئا ۽ هر هڪ لفظ جي ممڪن مفهوم کي چٽو ڪري بيان ڪيو ويو هو. ان لغت جو جديد سٽاءُ ۾ ڇاپو 1956-58ع ۾ ستن جلدن ۾ پڌرو ڪيو ويو.⁽²⁵⁾

فرانسيسي ٻوليءَ جي هڪڙي ٻي اهم لغت ”Dictionnaire alphabétique et analogique de la langue française“ (Alphabetical and Analogical Dictionary of the French Language) يعني فرانسيسي ٻوليءَ جي الف-بي وار ۽ تمثيلي لغت) پئرس مان، ڇهن جلدن ۾، 1951 ع کان 1964 ع دوران ڇپي، جنهن کي ٻيهر اضافي جلد (سپلیمینٽ) سان 1970 ع ۾ پڌرو ڪيو ويو. اها هڪ تاريخي ۽ عالمائي فرانسيسي لغت آهي جنهن ۾ اشتقاق، وصفون، ضد، متبادل ۽ اندروني حوالا ڏنل آهن.⁽²⁶⁾ ان جي ليکڪن ۾ رابرٽ چارلس جول (Robert Paul Charles Jules)، گئي ايلو (Rey Alain) ۽ گئي ڊيوويوزيت (Rey Debove Josette) شامل هئا.⁽²⁷⁾

جرمن ٻوليءَ ۾ لغت نويسيءَ جي ابتدا اٺين صدي عيسويءَ ڌاري گلاسرين (Glossaries) جي صورت ۾ ٿي. انهن ۾ آڳاٽي لغت ”Abrogans“ آهي جيڪا زماني جي هيٺ مٿاهين کان بچيل پڻ آهي. ان جي ليکڪن ۾ پادري آربيو آف فريزنڱ (Arbeo of Freising) يا ڪيرو (Kero) شامل آهن. اٺين صدي عيسويءَ ۾ ڇپيل اها لاطيني-آڳاٽي جرمن ٻه-ٻوليائي لغت آهي. منجهس اٽڪل 3670 لفظ، 14600 مثالن ۾ آندل آهن.⁽²⁸⁾ جرمن ٻوليءَ جي پهرين جامع لغت ”Deutsches Wörterbuch“ (The German Dictionary) جي شروعات 1838 ع ۾ گرمر ڀائرن (Brothers Grimm) ڪئي، جن جا نالا جيڪب لڊونگ ڪارل گرمر (Jacob Ludwing Karl Grimm 1785-1863 ع) ۽ وليم ڪارل گرمر (Wilhelm Carl Grimm 1786-1859 ع) هئا. هنن ان لغت کي 1852 ع ۾ حصن جي صورت ۾ ڇپجڻ جي شروعات ڪئي، پر اها لغت سندن حياتيءَ ۾ مڪمل نه ٿي سگهي، ڇاڪاڻ ته هنن ان لغت ۾ هر هڪ لفظ جي تاريخ ڏيڻ سان گڏ ان جو اشتقاق، معنيٰ، مصدق نمونو، مترادف، استعمال ۽ لمجن جو فرق پڻ درج ڪيو. ان ڪري ئي ان لغت کي جرمن ٻوليءَ ۾ وڏي حيثيت حاصل آهي. ان لغت جي تڪميل 1961 ع ۾ مختلف عالمن ڪئي، جنهن ۾ 3 لک، 30 هزار مکيه لفظ شامل هئا. 1971 ع ۾ ان 33-هون اضافي جلد ڇپيو جنهن ۾ 25 هزار وڌيڪ داخلائون آنديون ويون.⁽²⁹⁾ جرمن ٻوليءَ جي ٻين لغتن ۾ پيٽرس ڊسائپوڊيس (Petrus Dasypodius) جي 1537 ع ۾ ڇپيل لغت ”Latinogermanicum“ (ڊڪشنريم لٽينوجرمنڪم)، جوهانيس فرائيز (Johannes Fries) جي 1541، 1556 ع ۾ ڇپيل لغت ”Dictionarium“

Latinogermanicum، جوسا مالر (Josua Maaler) جي 1556ع ۾ ڇپيل لغت "Pictorius" (پڪٽوريوس)، ۽ جوهان ڪرسٽوف ايڊيلنگ (Johann Christoph Adelung) جي 1781ع ۾ ڇپيل لغت "Grammatisch-kritisches Wörterbuch der Hochdeutschen Mundart" (ايڊيلنگ) شامل آهن. "ايڊيلنگ" کي جرمن ٻوليءَ جي پهرين مُک ٻوليائي لغت (Linguistic Dictionary) جي حيثيت ڏني وئي آهي.⁽³⁰⁾

ڊچ (Dutch) ٻوليءَ جي پهرين لغت، 1599ع ۾، "Etymologicum teutonice lingue" (ايتيمولوجيڪم تنونيڪا لنگئا) ڇپي جيڪا ڪارنيلس ڪلان (Cornelius Kiliaan) جي لکيل هئي، جنهن کان پوءِ، 1664ع ۾، "tNieuw Woorden-Boeck der Regten" (حَقن جي نئين لغت) ڇپي.⁽³¹⁾

انگريزي ٻوليءَ ۾ لغت نويسي:

انگريزي ٻولي دنيا جي مکيه ٻولين ۾ پنهنجن گهڻن ڳالهائيندڙن ۽ تحريري مواد (Literature) جي ڪثرت جي ڪري بين الاقوامي حيثيت رکي ٿي. انگريزي اها ٻولي آهي جنهن ۾ لڳ ڀڳ سڄي دنيا ۾ مختلف قسمن جو مواد ڇپجي ٿو. خاص ڪري جتي جتي انگريز بادشاهت پکڙي، اتي انگريزي ٻولي به پهتي، جنهن سان انهن سماجن، ملڪن ۽ اتان جي ٻولين سميت تعليمي سرشتي تي انگريزي ٻوليءَ گهڻو رڪاوٽ ۽ مستقل اثر ڇڏيا. انگريزي ٻولي جڻ ته انهن ملڪن جي ماڻهن جي لازمي ضرورت بڻجي پئي، جتي اها انگريز حاڪمن ۽ واپارين ذريعي پهتي. ان ڪري انگريزي ٻوليءَ جو دائرو ان جي ڳالهائيندڙن، پڙهندڙن ۽ لکندڙن جي لحاظ کان وسيع کان وسيع تر ٿيندو رهيو ۽ انگريزيءَ ۾ گهڻي کان گهڻو ۽ سڀ طرفو مواد لکيو ۽ پڙهيو وڃڻ لڳو. وڪيپيڊيا موجب، 2010ع ۾، انگريزي ٻوليءَ جي مقامي ڳالهائيندڙن (native speakers) جو تعداد لڳ ڀڳ 36 ڪروڙ (360 ملين) هو.⁽³²⁾

انگريزي ٻوليءَ ۾ لغت نويسيءَ جو ڪم پندرهين صدي عيسويءَ ڌاري شروع ٿيو. انگلينڊ ۾، 1440ع ۾، جيوڊي ڊ گرامرن (Geoffrey the Grammarian) سان منسوب، سڀ کان اڳ به-ٻوليائي لغت لکي وئي، جيڪا انگريزي-لاطيني لغت هئي جنهن جو نالو "پرامپٽوري پروفولورم" (استور هائوس [آف ورڊس] فار چلڊرين آر

ڪلارڪس “Promptorium parvulorum” (*Store house [of words] for children or clerics*) آهي.⁽³³⁾ ان لغت کي باضابطا طور پهرين انگريزي-لاطيني لغت جي حيثيت حاصل آهي، جيڪا لڳ ڀڳ 12-هزار انگريزي لفظن تي مشتمل هئي. منجهس داخل ڪيل لفظن ۾ گهڻا اسم ۽ فعل هئا جن جي لاطيني ٻوليءَ ۾ معنيٰ درج هئي. ڇپائيءَ جي دريافت کان اڳ هيءَ لغت ڪيترن ئي سالن تائين هت اڪرن ۾ لکي وئي. اها لغت 1499 ع ۾ لنڊن پريس مان ڇپي،⁽³⁴⁾ جنهن کان پوءِ 1480 ع ۾، وليم ڪيڪسٽن جي جوڙيل ٻه ٻوليائي فرانسيسي-انگريزي لغت “اي فرينچ-انگلش گلاسري” جي نالي سان ڇپي، جنهن بابت مٿي آگاهي ڏني وئي آهي.

ان طرح، مختلف قسمن جي ٻه-ٻوليائي لغتن جي ڇپجڻ جو سلسلو نظر اچي ٿو، جن ۾ انگريزي-لاطيني، لاطيني-انگريزي ۽ فرانسيسي-انگريزي شامل آهن. انهن لغتن ۾ 1533 ع ۾ ڇپيل جان واٽلس جي انگريزي-لاطيني لغت “آ شارٽ ڊڪشنري فار بينگ بگنرس” (*A shorte Dictionarie for Yong Begynners*) اهم آهي، جنهن جا 1602 ع ۾ ڪيئي ڇاپا ڇپيا. 1538 ع ۾ ڇپيل ستر ٿامس ايلوٽ جي لاطيني-انگريزي لغت “ڊڪشنري (ببليوٿيڪا ايلوٽ)” (*Dictionary (Bibliotheca Eliotae)*) کان پوءِ، 1547 ع ۾ وليم سيلزبري (*William Salesbury*) جي ويلز-انگلش لغت “اي ڊڪشنري ان انگلش اينڊ ويلش” (*A Dictionary in English and Welsh*) ڇپي، جنهن وسيلي هڪ وڌيڪ ٻولي انگريزي ٻوليءَ سان ڳانڍاپي ۾ آئي.⁽³⁵⁾ 1565 ع ۾ ڇپيل ٿامس گوپر جي فرانسيسي-انگريزي لغت “ٿيسارس لنگئا رومن ايت برتانيڪا” (*Thesaurus Linguae Romanae et Britannicae*) (“Thesaurus of the Roman Tongue and the British”) ۽ 1588 ع ۾ ٿامس ٿامس جي جوڙيل لاطيني-انگريزي لغت “ڊڪشنري لنگئا ليتن ايت انگليڪن” (*Dictionarium Linguae Latinae et Anglicanae*) پڻ نمايان آهن. جڏهن ته 1598 ع ۾ جان فلوريو جي جوڙيل اطالوي-انگريزي لغت “اي ورلڊ آف ورڊس” (*A Worlde of Words*) جي نالي سان ڇپجي پڌري ٿي.⁽³⁶⁾ انهن لغتن مان نتيجو اخذ ڪري سگهجي ٿو ته انگريزي ٻوليءَ ۾ لغتون لکڻ جو رواج ٻه-ٻوليائي لغتن سان ٿيو، جن ۾ انگريزي-لاطيني ۽ لاطيني-انگريزي لغتن جي گهڻائي آهي.

ٻه-ٻوليائي لغتن ۾ 1552ع ۾ رچرڊ هولوئٽ (Richard Huloet) جي جوڙيل انگريزي-لاطيني لغت ”ايپيسيديريم اينگلو-ليٽينم“ (*Abcedarium Anglo-Latinum*) ڇپجي پڌري ٿي. هن لغت ۾ اڳ ڇپيل اهڙين مڙني لغتن کان وڌيڪ انگريزي لفظن جو ذخيرو سمائل هو.⁽³⁷⁾ هيءَ جيتوڻيڪ ٻه-ٻوليائي لغت هئي، پر ان ۾ داخلا جو طريقو ڪار ان ريت رکيو ويو هو ته پهرين انگريزي لفظ جي انگريزي ۾ ئي سمجهاڻي ڏني وئي هئي، جنهن کان پوءِ لاطيني متبادل درج ڪيو ويو هو.⁽³⁸⁾ ان ڪري ان لغت کي ”انگريزي کان انگريزي ۽ لاطيني لغت“ چئي سگهجي ٿو. ان مشهور ۽ مهانگي لغت ۾ ڊي. ٽي. اسٽارنيس موجب، لڳ ڀڳ 26 هزار لفظ شامل هئا. اها لغت، خاص ڪري اسڪولي ٻارن لاءِ لکي وئي هئي. ان لغت جو نظر ثاني ڪيل ڇاپو 1572ع ۾ جان هگنس (John Higgins) ”هولوئٽس ڊڪشنري“ (Huloets Dictionarie) جي نالي سان ڇپيو، پر اهو همعصر لغتن جهڙوڪ ”ايليت-گوپر ڊڪشنريز“ (1538-1559)، جان ويرون جي لاطيني-انگريزي-فرانسي ڊڪشنري ”ڊڪشنريولم“ (1552ع) ۽ جان واٽل جي لغت ”اي شارت ڊڪشنري فارينگ بگنرس“ جي ڀيٽ ۾ نمايان نه ٿي سگهيو. جيتوڻيڪ ان سورھين صدي عيسويءَ دوران لغت نويسيءَ جي اوسر ۾ دلچسپ باب جو اضافو ڪيو هو.⁽³⁹⁾ ٻه-ٻوليائي لغتن سان گڏ ته ٻوليائي لغتن ۾ جان بيرٽ (John Baret) جي جوڙيل لغت ”اين ايلوپري، آر ٽرپل ڊڪشنري، ان انگلش، ليٽن، اينڊ فرينچ“ (An Alveary, or Triple Dictionary, in English, Latin, and French) پڻ اهم آهي. هن ته ٻوليائي لغت ۾ جان بيرٽ جي شاگردن جو به نصاب جون مشقون لکڻ ذريعي هٿ وٺايل هو.⁽⁴⁰⁾

1582ع ۾ انگريزي ٻوليءَ ۾ 8000 لفظن تي مشتمل هڪ لغت، ”ايليمينٽري“ (Elementarie) جي نالي سان ڇپي، جيڪا لنڊن ۾ قائم ”مرچنٽ ٽيلرس اسڪول“ جي هيڊ ماسٽر رچرڊ ملڪيسٽر (Richard Mulcaster)، خاص ڪري استادن لاءِ لکي هئي. حقيقت ۾ اها لغت انگريزي ٻوليءَ ۽ ثقافت کي وڌيڪ مانائتو ڪرڻ جي هڪ ڪارگر ڪوشش ثابت ٿي.⁽⁴¹⁾ جيتوڻيڪ اها الفابيٽ جي ترتيب ۾ به مرتب ڪيل نه هئي.

سورھين صدي عيسويءَ جي انهيءَ گهڻي ڀاڱي ٻه-ٻوليائي لغت نويسيءَ جي شروعاتي دور کان پوءِ، سترھين صدي عيسويءَ کي انگريزي کان انگريزيءَ يعني هڪ-

ٻوليائي (mono lingual) لغت نويسيءَ جو ابتدائي دور سڏي سگهجي ٿو. ”اوڪسفرڊ انگلش ڊڪشنري“ (OED) جو چيف ايڊيٽر، جان سمپسن (John Simpson) لکي ٿو: “The early modern period was an era of great change for the English language. According to the *OED*’s record, the number of words ‘available’ to speakers of English more than doubled between 1500 and 1650.”⁽⁴²⁾

(اوائلي جديد دور انگريزي ٻوليءَ واسطي هڪ عظيم تبديليءَ جو هڪ عهد هو. اوڪسفرڊ انگلش ڊڪشنريءَ جي ريكارڊ موجب، 1500 ع کان 1650 ع دوران انگريزي ڳالهائيندڙن لاءِ، ’ميسر‘ لفظن جو تعداد ٻيڻي تعداد کان به وڌيڪ هو.) انگريزي لغت نويسي جي تاريخ ۾ هڪ اسڪولي استاد رابرٽ ڪاڊري جي لغت ”آ ٽيبل الفابيٽيڪل“ (*A Table Alphabetical...*) پهرين نچ انگريزي لغت طور نهايت اهم لغتن ۾ ڳڻجي ٿي، جيڪا 2543 لفظن جي داخلا ۽ 120 صفحن تي مشتمل هئي. هيءَ لغت 1604 ع ۾ لنڊن ۾ ڇپي. ان لغت جو سڄو نالو هن ريت آهي:

A Table Alphabetical, Containing and Teaching the True Writing and Understanding of Hard Usual English Words, Borrowed from the Hebrew, Greek, Latin, or French &c., With the interpretation thereof by plaine English words, gathered for the benefit & helpe of ladies, gentlewomen, or any other vnskilfull persons. Whereby they may the more easilie and better vnderstand many hard English wordes, vvhich they shall heare or read in scriptures, sermons, or elsewhere, and also be made able to vse the same aptly themselues

مٿينءَ لغت ۾ گهڻي ڀاڱي هڪ لفظ تي مشتمل مختصر سمجهاڻي درج ڪئي وئي هئي. ان لغت جو ٻيو ڇاپو 1609 ع ۾، ٽيون ڇاپو 1613 ع ۾ ۽ چوٿون ڇاپو 1617 ع ۾ ڇپيو جيڪو 3264 داخلا تي مشتمل هو.⁽⁴³⁾ لغت جي ڪم ۾ رابرٽ ڪاڊري جي

پُٽ، ٿامس ڪاڊري (Thomas Cawdrey) نائب طور ڪم ڪيو، جيڪو پڻ لنڊن جي هڪ اسڪول ۾ استاد هو.

1623ع ۾ ڇپيل، هينري ڪاڪيرم جي لغت ”ڏ انگلش ڊڪشنري (آر اين انٽرپريٽر آف هارڊ انگلش ورڊس)“ (The English Dictionarie or An Interpreter of Hard English Words) کي اولين تشريحي لغت سڏي سگهجي ٿو، جيڪا ٽن حصن ۾ ڇپي. انگريزي لغت نويسيءَ ۾ ٿامس بلائونٽ (Thomas Blount) جو نالو پڻ اهم آهي جنهن جي پهرين لغت، 1656ع ۾ ”گلاسوگرافيا“ (Glossographia) 11- هزار ڏکين لفظن تي مشتمل ڇپي ۽ جيڪا ان وقت تائين وڏي ۾ وڏي لغت هئي. ان ۾ پهريون ڀيرو تصويرون به ڇاپيون ويون، پهريون ڀيرو اشتقاق به ڏنا ويا ۽ پهريون ڀيرو وصفن جا ماخذ به لکيا ويا. ان لغت ۾ ڪي اهڙا غير مستعمل (unusual) لفظ پهريون ڀيرو درج ڪيا ويا جيڪي اڳ ۾ لغتن ۾ شامل نه ٿيل هئا. ان لغت ۾ ڪي لفظ اهڙا به شامل هئا جيڪي پوءِ ڇپيل لغتن ۾ به شامل نه ڪيا ويا، جيتوڻيڪ بلائونٽ ڪي به لفظ گهڻا ڪو نه هئا. ايڏين خويين باوجود، ان لغت کي مشهوريءَ ۾، ٻه سال پوءِ 1658ع ۾ ڇپيل، ايڊورڊ فليپس (Edward Phillips) جي انگريزي لغت ”ڏ نيو ورلڊ آف انگلش ورڊس“ (The New World of English Words) پوئتي ڇڏي وئي، جيڪا لڳ ڀڳ 20- هزار لفظن تي مشتمل هئي، پر ان لغت ۾، ”گلاسوگرافيا“ مان انيڪ لفظ ۽ معنائون نقل ڪري داخل ڪيون ويون هيون، جنهنڪري بلائونٽ کي سخت صدمو رسيو. ان جي جواب ۾، 1673ع ۾، بلائونٽ ”اي ورلڊ آف ائرس ڊسڪورڊ ان ڏ نيو ورلڊ آف ورڊس“ (A World of Errors Discovered in the New World of Words) نالي ڪتاب ڇپيو، جيڪو پڻ لفظن ۽ انهن جي معنائن جي لحاظ کان پسند ڪيو ويو. ان تڪرار باوجود، ”گلاسوگرافيا“ جا ڪيئي ڇاپا پڌرا ٿيا، جن ۾ آخري ڇاپو 1969ع ۾ ڇپيو.⁽⁴⁴⁾ 1676ع ۾ ڇپيل ايشا ڪولس (Elisha Coles) جي انگريزي لغت ”اين انگلش ڊڪشنري“ (An English Dictionary) پڻ نمايان آهي، جنهن ۾ 25 هزار لفظن جو ذخيرو شامل هو. هن لاطيني لغت پڻ لکي جيڪا 1677ع ۾ ڇپي.

سورهين ۽ سترهين صدين ۾ ٿيل ابتدائي انگريزي لغتن جو ڪم، ارڙهين صدي عيسويءَ ۾ جديد لغتن جي لکڻ ۽ ڇپجڻ جي ابتدا بڻيو. ان سلسلي ۾ مھڙيون نالو جان

ڪرسِي (John Kersey) جو آهي، جنهن جي جوڙيل لغت، 1702ع ۾ ”اي نيو انگلش ڊڪشنري“ (A New English Dictionary) نالي سان ڇپي، جيڪا 28 هزار لفظن جي داخلا ٿي مشتمل هئي. سندس ايڊيٽر شپ هيٺ، 1706ع ۾ ”فلپسز نيو ورلڊ آف انگلش ورڪس“ (Philips’s New World of English Word) جي نالي سان وڌيڪ وڏي لغت ڇپي، جيڪا 38 هزار لفظن تي مشتمل هئي.

جان ڪرسِي جي جوڙ جوڙيو لغت نويس نائٽن بئلي (Nathan Bailey) هو. جنهن هڪ وڪ اڳتي وڌائيندي، 1721ع ۾، انگريزي ٻوليءَ ۾ اشتقاقِي لغتن جي باضابطا شروعات، پنهنجي لغت ”اين يونيورسل اٽامولاجيڪل انگلش ڊڪشنري“ (An Universal Etymological English Dictionary) سان ڪئي. ان لغت جو ٻيو ڀاڱو 1727ع ۾ ڇپيو. ان اشتقاقِي لغت جي پهرئين ڀاڱي ۾ 40 هزار لفظن جي داخلا هئي، جنهن جا 1802ع تائين 30 ڇاپا پڌرا ٿيا. هن لغت جي مقبوليت سموٽيل جانسن جي لغت کان به وڌيڪ رهي.⁽⁴⁵⁾ نائٽن بئلي جي هڪ ٻي لغت ”ڊڪشنريم برتانيڪم“ (Dictionarium Britannicum) 1730ع ۾ پڌري ٿي، جنهن ۾ 48 هزار لفظ شامل هئا.

انگريزي لغت نويسيءَ ۾ نرالو ۽ وڏو ڇال سموٽيل جانسن (Samuel Johnson) ثابت ٿيو. جنهن جو 1747ع ۾ ”پلان آف اي ڊڪشنري آف ڊ انگلش لئنگئيج“ (Plan of a Dictionary of the English Language) يعني ”انگريزي ٻوليءَ جي لغت جي رٿا“ پڌرو ٿيو. جنهن جو خاص مقصد ”ٻوليءَ کي مستقل شڪل ڏيڻ“ (to fix the language) هو. جنهن سان لغتن جو هڪ اهم ڪارج پڌرو ٿئي ٿو. ان بعد سندس ”اي ڊڪشنري آف ڊ انگلش لئنگئيج“ (A Dictionary of English Language) 1755ع ۾ اپريل 1755ع تي ڇپجي پڌري ٿي، جيڪا 42 هزار لفظن ۽ ٻن ڀاڱن تي مشتمل، تمام اهم لغت هئي. اها لغت ”جانسنز ڊڪشنري“ (Johnson’s Dictionary) جي نالي سان پڻ ڪيئي ڀيرا ڇپي. ان لغت جي ٻئي ڇاپي ۾ پهرئين ڀاڱي جي ٽائٽل تي، 17 نئين وڌين ستن ۾، هيٺينءَ ريت، نالو لکيو ويو آهي⁽⁴⁶⁾:

A

DICTIONARY OF THE